

# భస్మ సింహాసనం

వడగాళువు పడి తగ్గి చల్లగాలి అప్పుడే తిరిగింది. ఊరుకు మాగన్నుగా కునుకుపట్టింది. చదురుమదురుగా అప్పుడప్పుడు కుక్కల అరుపులు, దూరాన పొలాల్లోంచి ఓ నక్కకూత తప్ప ఊరు నిశ్శబ్దంగా వుంది.

ఆ నిశ్శబ్దాన్ని బద్దలుచేస్తూ “యేదో తగలడి పోతన్నాదయ్యోవ్, ఆకాశవంతా ఎర్రబడిపోనాది.”

“ఏటే? ఎక్కడే!”

“తూరుపెంపు నంటుకున్నట్టున్నాదేదో. కుండా మండా బయటాడె య్యండలా, అలా సూత్రారేటలా గుడ్లప్పగించి” రత్తి కంగారుగా గంతు లేస్తోంది.

“మాలపల్లి అంటుకుంది, మాలపల్లి అంటుకుంది.” వీధుల్లో అరుపులు, జనం పరుగులు. మాలపల్లి దగ్గరికి జనం గుమిగూడారు.

మాలపల్లికి దగ్గరగావున్న యిళ్ళవాళ్ళు అరచేతుల్లో ప్రాణాలను పెట్టుకుని అగ్గిదేవుణ్ణి శోకండాలతో వేడుకుంటున్నారు.

మాలపల్లిలోంచి పిల్లా మేక, ముసలి ముతక మంటలోంచి, ఏడుస్తూ, భయంతో అరుస్తూ ఊరికి మాలపల్లికి మధ్యవున్న పెద్దచింత కిందకి చేరుకుంటున్నారు.

మంటలు నాలుకలు చాచుకుని ఆకలిగా ఎండిన తాటాకుకప్పుల్ని యిట్టే నుసిచేస్తున్నాయి. కేరింతలుకొడుతూ వాటా పంతాలమీద మంటలు ఆకాశాన్నంటుతున్నాయి. వెదురుబొంగులు పెటపెట పేలు తున్నాయి. మంటల్లో చిక్కుకున్న కుక్కలు, కోళ్ళు వెర్రిగా గొంతులు బద్దలయ్యేలా అరుస్తున్నాయి. పశువుల కట్రాటల చుట్టూ అలంగం తిరుగుతూ, తాళ్ళు తెంచుకుందుకు ప్రయత్నం చేస్తూ పిచ్చిగా అరుస్తున్నాయి.

పిల్లలు గుక్కపెట్టి ఏడుస్తున్నారు.

జనం అరుపులు—“నీళ్ళు-నీళ్ళు బిందెలు - మోకులు నిచ్చెన్లు- మంటలు వూరిమీద కొచ్చేత్తన్నాయీరా! ఆర్పండ్రా”

“సూత్రాపేట్రా గుడ్డప్పగించి పంచెగొట్రా సత్తిగా”

“నడ్రా పుల్లిగా”

“ఒరేయ్ సోములు ! బనీనిప్పెయ్యహా” అదమాయింపులు, ఆదేశాలూనూ. అంతా కోలాహలంగా వుంది.

“అయ్ బాబోయ్ ! సంటి దాపటంలేదు. మంటల్లో సిక్కడిపోయి నట్టున్నాది. నా సంటి దాపటంలేదు బాబోయ్—అయ్య బాబోయ్—” పుత్రిది గుండెబాదుకుని ఏడుస్తోంది చింతచెట్టుకిందికి చేరిన జనంలోంచి.

“మా ముసిలేదే లప్పా—ముసిలాపడంలేదు. ముసిలాన్ని పొట్ట నెట్టేసుకున్నాడీ అగ్గిదేవుడు. అయ్య బాబోయ్” మంగి శోకండాలు.

“ఈడ కూకుందే ముసిల్లి” మరోపక్కనించి మిరియమ్మ కేక.

“సంటిదాన్ని వుయ్యార్లోనే వదిలేశాను దేవుడోయ్ ... ఓరి దేవుడోయ్, నాసంటిదాన్ని మంటల కప్పగించేశాను దేవుడోయ్” పుత్రిది గుండెలు బాదుకుంటూ మంటల్లోకి పోబోతుంటే జనం వట్టుకుంటున్నారు. గింజుకుంటోంది.

పొలం యిల్లాతప్ప ఎన్నడూ బయటికిరాని నారాయణమూరి పంకగటి, 'ఉండే పుత్రిదానా! నీ సంటిదాన్ని నే తీసుకొత్తాను?' అని మంటల్లోకి చొచ్చుకుపోయాడు.

"నువ్ దేవుడా వచ్చావ్ నారాయణమూరితి బాబోయ్, నా బిడని నువ్వే కాపాడాలి బాబోయ్, నాకు నువ్వే దేవుడవ్ బాబోయ్!" అని ఏడుస్తూనే వుంది పుత్రిది.

నారాయణమూరి చంటిపిల్ల నెత్తుకొని మంటల్లోంచి బయట పడ్డాడు. పుత్రిది ఒక్కపరుగున ఎదురెళ్ళి బిడ్డను అందుకుని గుండెలకు హత్తుకుంది వెర్రిగా ఏడుస్తూ.

సిల్ల గుక్కపెట్టి ఏడుస్తూనేవుంది.

నారాయణమూరి గుండెలమీద వెంట్రుకలు కాలిపోయాయి. ఘజంమీద తాటిబొండ్ పడి కాస్త మేర బొబ్బ లేచింది. కనుబొమ్మలు మాడిపోయాయి.

ఊరుకూడా అంటుకునేదేగాని, ఊరికి మాలవల్లికి మధ్యనున్న పెద్ద చింతచెట్టు మంటల్ని ఊరుమీదికి రాకుండా కాసింది. తను సగం కాలిపోయి— గాలికూడా కాస్త తగ్గింది.

కనకయ్య మేష్టారు పక్కూరుకెళ్ళి రైసుమిల్లులోంచి నీళ్ళకారు కోసం బస్తీకి ఫోన్ చేసి, కారు ఆదారినే వస్తుంది కాబట్టి, ఏచ్చేదాకా ఆగి, ఆ కారే యెక్కి పూళ్ళో కొచ్చారు.

మంటలు చప్పబడిపోయాక నీళ్ళకారు వచ్చింది. ఊరు చెరువుకి గొట్టాలు కలిపి ఆరిపోయిన మాలవల్లిని ఆర్పేసింది. ఆ ప్రాంతం అంతా మాడువాసన.

తెల్లవారింది.

సగం కాలిపోయిన చింతచెట్టు నీడలో మాలవల్లి మొత్తం నీడ వెతుక్కుంది. ఊరంతకి తెల్లవారినా వాళ్ళందరికీ యింకా చీకటిగానే

వున్నట్టుంది. వాళ్ళముఖాల్లో భయం కొట్టొచ్చినట్టు కనబడుతోంది. వాళ్ళముఖాలమీద కన్నీటిచారలు యింకా చెరగలేదు. పిల్లలు యింకా వుండుండి ఉలిక్కిపడుతున్నారు. ముసలివాళ్ళు వుండుండి లోపల్లోపల ఏదో సణుక్కుంటూ ఏడుస్తున్నారు.

ఎదురుగా వున్న రామాలయం అరుగుమీదికి గ్రామపెద్దలు చలిది పొద్దెక్కేవేళకి చద్దికూళ్ళు తిని సభ చేశారు.

పుత్రిదాని చంటిదాన్ని కాపాడిన నారాయణమూర్తి, ఎన్నడూ పదిమందిలోకి రానివాడైనా ఆరోజున ముందుగా మాట్లాడాడు.

“మొత్తం మాలపల్లి ఒక్క గడపేనా మిగలకుండా తగలడి పోయింది. మనల్ని కనిపెటుకుని బతికే పాటపోళ్ళు. మనమే ఏదో ఒకటి సెయ్యకపోతే ఆళ్ళేవై పోతారు పాపం” అన్నాడు నారాయణమూర్తి అందరినీ ఉద్దేశించి.

“అది సరేలే, ఒకళ్ళకీ, యిద్దరికీ అయితే ఏదో సాయం సెయ్య గలంగాని, మొత్తం అయిదొందలమంది కంటే ఎవరు మాత్రం ఏం సేస్తాం” అన్నాడు నరసయ్య.

“అట్లాగని వదిలేత్తావేటి? తలకో సెయ్యా ఏత్తే అదే కొండం తాది. నామటుకు నేను నా పడవటి పొలం తాటికట్రవలోయ్ ఓ పాతిక తాళ్ళు యిత్తాను, కొట్టుకోమనం డాళ్ళని, పాతిక ముప్పై కొంపలకి వాసం అవుద్ది” అన్నాడు పెద్దకాపు పెద్దంతలా.

“మాకట్రవలో నాలుగైదేలు ఆకుంటదిమరి, కొట్టుకోమనండి” అన్నాడు చౌదరమ్మగారి సూరయ్య.

“అది సరేనయ్యా : అయ్యన్నీ పోగేసుకుని కొంపలు నిలబెటు కోవాలన్నా, ముందీరోజు ఆళ్ళు తిండితిని బతకాలిగందా? దాని సంగ తాలోచించండి మరి” అన్నాడు నారాయణమూర్తి కుండబద్దలుకొట్టినట్టు.

ఒక్కక్షణం అంతా నిశ్శబ్దం.

“కలెక్కరుకి తంతి పంపితే?” అన్నాడు కనకయ్య మేష్టారు పెద్ద ఆలోచన తట్టినట్టు.

“ఆయినగోరికి తంతి అంది వచ్చేటప్పటికి ఓలోజో రెండ్రో జులో పడదా? అప్పటిదాకా ఈ పీలాజలాతోటి యీళ్ళంతా పళ్ళిగిలించు క్కూకోడవేనేటి?” అన్నాడు నారాయణమూర్తి.

“ఏవయ్యా పెసినెంటూ : పంచాయితీ డబ్బులోంచి తీసి కరుసు పెట్టకూడదూ ఈయాలికి” అన్నాడు పెద్దకాపు.

“దానికి సాంక్సను కావాలి. అదొచ్చేటప్పటికి రోజులే పడదో నెల్లెపడదో మరి” అన్నాడు ప్రెసిడెంటు.

“తాసిలారుకి తెలియపరితే కొంపకి పాతికో పరకో యిత్రాడుమరి, ఎవరేనా ఎడితే నేను తరం యిత్రాను మరి” అన్నాడు మునసుబు.

వాళ్ళందరి ధోరణి వినేసరికి నారాయణమూర్తికి ఒళ్ళుమండింది.

“ఇయన్ని యీయాలకి అందే సాయాలు కావుకాని, నామటుకు నేను ఐదుబత్తల గింజలి తన్నాను. ఇంకెవరెవ రేవేవిత్రారో సెప్పండి, బండిమీద బత్తాలేసుకుని పక్కూరుకెలి రెసుమిలులో ఆడించుకొత్తే పొద్దాలేయాలకేనా ఆళ్ళ కాసన్ని గంజినీళ్ళొయ్యొచ్చు? అన్నాడు నారాయణమూర్తి తెగింపుగా.

పెద్ద లందరికీ పచ్చివెలక్కాయి గొంతుక్కి అడంపడటయింది. ఇంక తప్పనిసరై ప్రెసిడెంటు, మునసుబు, కరణాలు, యితర పెద్ద రైతులూ యిష్టంవున్నా లేకపోయినా తలోబస్తా, రెండు బస్తాలు యిస్తా మన్నారు.

నారాయణమూర్తే నడుంకట్టి, ఆ ధాన్యం రైసుమిలుకి తోలుకెళ్ళి ఆడించుకొచ్చాడు మరో యిద్దరు మాలవాళ్ళ సాయంతో.

పొద్దు పడమటికి వాలిపోయింది. చింతకింద నీరెండల కెదురుగా అంతా ఆరటాకులు పరుచుక్కూర్చున్నారు. నీళ్ళునిండిన కళ్ళతో అంతా

పులుసు అన్నం తిన్నారు నారాయణమూర్తి ధర్మమా అని. ఆరోజున నారాయణమూర్తి భోజనం చేయలేదు. వాళ్ళందరికీ అండగా నిలిచాడు, పసిపిల్లలకి తనింటినుంచే పాలు తెప్పించికూడా యిచ్చాడు. ఆరోజున వాళ్ళంతా నారాయణమూర్తిని మనసారా పొగుడుతూనే వున్నారు. కృతజ్ఞతలు తెలుపుకొంటూనే వున్నారు. ముసలివాళ్ళు చెయ్యెత్తి దణ్ణం పెట్టారు.

నారాయణమూర్తి ఎన్నడూ అనుభవించని ఆనందా న్ననుభవించాడు, అతని మనసెంతగానో ఉప్పొంగిపోయింది.

గ్రామ మునసబు రిపోరుమీద మూడోరోజు సాయంకాలానికి, కలెకరు, తాసిలారు బయలుదేరి వచ్చారు. ప్రెసిడెంటుగారంటిముందు జీపు దిగారు. ప్రెసిడెంటు మునసబు, కరణాలకి, పెద మాలలకి కబురు చేశాడు. పెద మాలలు నారాయణమూర్తిని కలుసుకొని, వెంటబెట్టుకొని ప్రెసిడెంటుగారింటికి చేరారు.

లోపల పెదలు, ఆఫీసరు ఫలహారాలు సేవించారు. పొలాలో వున్న మిగతా పెద్దలుకూడా ఆఫీసరు వచ్చారని తెలిసి ఊళ్లొకి వచ్చేశారు.

ముందు కలెకరు, తాసిలారు, ఆవెనక ప్రెసిడెంటు, మునసబు, కరణాలు ఆవెనక నారాయణమూర్తి, మిగిలిన పెదలు, ఆవెనక యిళ్ళు కాలిపోయిన మాలలు, ఇంకా పిల్లా పెద్ద మౌనంగా పెద్దవాడి శవం వెనక నడిచినట్లు మాలపల్లిలోకి నడిచారు.

నాజుకై న ఇంగ్లీషు ధోరణి తెలుగులో “అసలు నిప్పు యెట్లా పుట్టింది?” అన్నారు కలెకరుగారు ఎదురుగా చేతులు కట్టుకు నిలబడ్డ పెద్దమాల ఎరడ్ని ఉద్దేశించి.

వీరడు మునసబుగారివైపు. నారాయణమూర్తిగారివైపు చూశాడు అర్థంకానట్లు.

“అసలు అగెలా రాజుకుందంటన్నారా కలెకరుగారు” అని విడమర్చి చెప్పాడు నారాయణమూర్తి వీరడుకి.

“తెలయ్యా? దానంతటదే రాజు కొనుంటాది మరి. అదరేతిరికాడ అంతా మాంచి నిద్రతో వున్నాం బాబు. మాకేబీ తెలుతాది?” అన్నాడు వీరడు వినయంగా.

“ఎవరేనా ముట్టించారని అనుమానం వుందయ్యా నీకు?”

“అట్లాటి దగుల్పాటి పని మడిసన్నోడు ఎందుకు సేతాడు బాబు!”

“యీ వూళ్ళో ఎలక్షను ఫేకన్స్ ఏమయినా వున్నాయా!” తాసిలారుని, మునసుబుని వుద్దేశించి చాలా నెమ్మదిగా అడిగారు కలెక్టరుగారు.

“అబ్బేబ్బే. అల్లాంటిదేమీ లేదండీ ఊళ్లో” అన్నాడు తాసిలారు.

“వీళ్ళందరికీ యీ రెండ్రోలు వూరంతా కలసి తిండి కూడా ఎట్టిందండీ” అన్నాడు నారాయణమూర్తి.

“అదంతా నారాయణమూర్తి బాబు, పెద్దకాపుల దయేనండి బాబు” అన్నాడు వీరడు.

ఇంకా అక్కడ కాటువాసన కొడుతూనే వుంది. కాలిన తాటి బొందల మధ్య తాటాకు బూడిద మధ్య నిలబడిన కలెక్టరుగారు చుట్టూ కలియచూసి “యిక్కడ బూడిద తప్ప యింకేమీ కనబడ్డంలేదు. ఏముంది వుంటుందిక్కడ” కాలిపోవడానికి !” అన్నారు.

“కంపా కర్రా నిలబెట్టి మట్టి మెత్తుకుని తాటాకులు కప్పుకున్న గుడిశలే కదండీ కాలిపోతే బూడిద తప్ప యింకేం వుంటుంది” అన్నాడు నారాయణమూర్తి.

కాస్తదూరంతో సిమెంటు అరుగులు, వండిటికి బోడి గోడల్ని చూసి, “యిదెవరిల్లు?” అన్నారు కలెక్టర్.

“గొంతెమ్మోరుదండీ” అన్నాడు వీరడు.

“వారెవరు”

“మా దేవతండీ. మా దేవత గుడండది.”

“ఐసీ! దీనిక్కూడ రిసోవేషన్ కి కొంత డబ్బు ఛాంకన్ చెయ్యండి” అని తాసిలారుని ఆదేశించారు కలెక్టర్.

కలెక్టర్ బయటికి నడుస్తూ “మొత్తం హరిజనపేటలో ఎన్నిళ్ళున్నాయండీ” అన్నారు మునసుబుతో,

మునసుబు కరణంగారివైపు చూశాడు.

“దాదాపు రెండువందల గడదాకా వుంటాయండీ” అన్నాడు కరణం.

“ఇంత చిన్న ఏరియాలో రెండువందల యిళ్ళా? ఓ మె గాడ్! యింత యిరుగా వుంటే యిల్లు యిల్లు రాసుకునే నిప్పు పుట్టొచ్చు, నాన్ సెన్స్. ఈ హరిజనపేట నానుకొనివున్న లేండ్ ఎవరిది?”

“సుబ్బారావుదండీ” కరణంగా రన్నారు.

“ఎవరిదై తేనేం. అక్కడొక ఫిఫ్టిసెంట్స్ ఎక్విజిషన్ కి పెటండి. వీళ్ళందరికీ యిళ్ళ స్థలాలు నెలరోజుల్లో ఎలాట్ చేయించండి. విశాలంగా వుండేలా ఇళ్ళు కట్టుకునేటట్లు చూడండి సరేనా. యిళ్ళు కాలిపోయిన వాళ్ళందరికీ యింటి ఒక్కంటికి ఫిఫ్టి రుపీస్ చొప్పున పంచండి అని అక్కడి కక్కడ ఆర్డరు జారీచేసి వెళ్ళిపోయారు కలకరుగారు.

మర్నాడు సాయంత్రం నాలుగు గంటలకి ఊళ్లోకి మళ్ళీ తాసిలారుగారి జీపొచ్చింది. పంచాయతీ బోర్డు ఆఫీసు అరుగుమీద, తాసిలారు గారు. ప్రెసిడెంటు. మునసుబు, కరణాలు, కనకయ్య మేస్తారు సభ చేశారు. ఎదురుగావున్న గుడి అరుగుమీద గ్రామ పెద్దలు కూర్చున్నారు. ఆఫీసు ముందున్న వీధిలో యిళ్ళు కాలిపోయిన మాలలంతా చేతులు కట్టుకొని నిలబడ్డారు.

“కాలిపోయిన ప్రతి యింటికి ఏభై రూపాయలు చొప్పున ఇమ్మని కలెక్టర్ గారి ఆర్డరు. కరణంగారు ఇంటి యజమాని పేరు చదువుతారు. ఆ మనిషివచ్చి ఈ రిజిష్టరులో సంతకం చేస్తో, వేలిముద్ర వేస్తో డబ్బు

తీసుకెళ్ళండి. తరువాత ఇళ్ళు కట్టుకోండి” అని విషయాన్ని తెలియ జెప్పారు తాసిలారుగారు.

“దొరగారికో సిన్న మనవండి బావ్” అన్నాడు పెద్ద వీరడు చేతులు జోడించి.

“ఏమిటది?”

“మరేం నేదండి బావ్, మేవంతా కట్టంలో వుంటే మమ్మల్ని బిడ్డలా కడుపులో ఎట్టుకొని దాసుకున్నాడు బావ్ మా నారాయణమూరి బాబు. తవరు ఏడ యేలి ముద్దర నొక్కమంటే ఆడనే నొక్కెత్తావ్ మేవంతా. మా కివ్వాలి న డబ్బంతా ఆ బావ్ సేతికే యిచ్చెయ్యండి బావ్ మొత్తంగా. కలకపేర్ బావ్ గారు మాకు కొత్త తలాలు యిప్పిత్తా వన్నారుగా. ఆ తలాలోచ్చినాక నారాయణమూరి బాబే మా కొంపలు నిలబెడతాడు. అందాకా మేవ్ బతుకుతున్న కమతాలోనే ఏసెటునీడనో, ఏ గొడ్డపాకల పంచనో రోజులు నింపుకుంటాం బావ్” అన్నాడు వీరడు ప్రార్థనగా.

“ఇళ్ళ సలాల పంపిణీ అంత త్వరగా జరుగుతుందామరి?” తాసిలారుగారు ఆ పనిలోవున్న కష్టాన్ని వ్యక్తం చేస్తోన్నట్టు అన్నారు.

“తమరే తల్చుకుంటే అదేవంత పెద్ద పని కాదనుకుంటాను. సలాలు మీరు పంచిన తరువాతే ఆళ్ళు యిళ్ళు కట్టుకుంటే మంచిదనుకుంటాను” అన్నాడు నారాయణమూర్తి.

“సిత్తంబాబు. ఈ కౌతంత వుపకారం తవరు సేత్తే సచ్చి తమ కడుపున పుడతాం బావ్” వీరడు వంతపాడాడు.

తాసిలార్ గారి సమాధానం కోసం వాళ్ళంతా ఆత్రంగా యెదురు చూశారు. కొద్దిక్షణాల నిశ్శబ్దం తర్వాత “సరే అయితేను. రేపే రెవిన్యూ ఇన్ స్పెక్టర్ని, సర్వేయర్ని పంపిస్తాను. వీలయినంత త్వరలో పనులు పూర్తయ్యే ఏర్పాటు చేస్తాను. డబ్బు ముందు మీరే తీసుకొని ఆ తర్వాత మీ ఇష్టం వచ్చినవాళ్ళ చేతికిచ్చి దాచుకోండి. మాకు మేము మీకే ఇవ్వాలి” అన్నారు తాసిలారు.

ఎట్లాగూ వీళ్ళంతా డబ్బు తీసికెళ్ళి నారాయణమూ రికి యిసారని గ్రహించిన ప్రెసిడెంటు, నారాయణమూ రికి లేని పోనీ పెదరికం వచ్చి పడిపోతోందన్న కన్నెర్రతో “ఆ తలాలేయో ఆళ్ళకిచ్చి నాకనే ఈ డబ్బు కూడా పంపిణీ సేత్తే పోలా?” అన్నాడు.

“ఆ మాటా రైపే. ఆళ్ళ డబ్బు మద్దిలో యింకొకడి దగ్గరెం దుకూ?” సాగదీశాడు మునసుబు.

“అలా వీలేదు. ఈ డబ్బు తక్షణం అగ్ని బాధితులకు అంద చేయాలని కలెక్టర్ ఆర్డర్స్” అని తాసిల్దార్ గారు కార్యక్రమాన్ని కొన సాగించారు.

అగ్ని బాధితులంతా తాము తీసుకున్న డబ్బు నారాయణమూ రి చేతికందించారు. సభ ముగిసింది.

నెల రోజులలో హరిజన పేటకి యిళ్ళ సలాల పంపిణీ జరగా లని కలెక్టరుగారి ఉత్తర్వులున్నా ఉత్ప విగ్రహాలకి నె వేద్యాలుముటకా ఆఫీసులలో పనులు చేయించుకోవడం చేతనయితే సమర్థుడు ఆఫీసుల చుట్టూ తిరగకా రెండో నెలకూడా పూ ర్తి కావస్తోన్నా సలాల పంపిణీ జరగలేదు. అక్కడికి నారాయణమూ రి తన సొంత డబ్బులు ఖర్చు పెట్టుకొని ఆఫీసుల చుట్టూ తిరుగుతూనే వున్నాడు. చివరికి కష్టమీద సర్వేయర్లు వచ్చి అక్వైర్ చేసిన స్థలాన్ని ప్లాటుగా విడదీశారు. పట్టాలు హరిజనుల చేతికొచ్చాయి.

ఆ రోజున వాళ్ళంతా వుప్పొంగి పోయారు. యిదంతా నారాయణ మూ రి చలవవల్లే జరిగిందని కృతజ్ఞతతో నిండిపోయాయి వాళ్ళ మన సులు. పగలంతా చమటోడ్చి పనిచేసి, మసక చీకట్లో చింతచెట్టు నీడన మూడురాళ్ళ పొయ్యిలమీద వండుకు తిని రాత్రి తొమ్మిది గంటలయ్యే సరికి ఆడా మగా, పిల్లా ముసలీ కొత్తమాలపల్లిని కట్టుకునేందుకు సిద్ధ

మయ్యేవారు. భుజం భుజం కలిపి, శ్రమని మరచిపోయేందుకు ఏవో పాటలు పాడుకొంటూ చుక్క పొడిచే వేళదాకా గుడిశల్ని కట్టడంలో మునిగిపోయేవారు. ఆ ఉత్సాహంలో ఆవేశంలో నారాయణమూర్తి నాయకత్వం క్రింద “అది నాది: ఇది నీది” అన్న విచక్షణ మరచిపోయి పని చేశారు వాళ్ళంతా. అది ఒక ఉద్యమంగా, “అందరి కోసం ఒక్కడు, ఒక్కడి కోసం అందరూ” అన్నట్లు ఆ కొత్త ఇళ్ళ నిర్మాణం సాగి పోయింది.

నారాయణమూర్తి వాళ్ళలో ఒకడిగా, వాళ్ళకోసమే బతికేవాడిలా, ఆ ఉద్యమానికి వూపిరిగా వాళ్ళమధ్య నిలబడాడు. వాళ్ళతో నడుం వంచాడు. వాళ్ళ గుండెలలో చెరగని రూపంగా నిలిచిపోయాడు.

కొత్త మాలపల్లి తయారయింది. తీర్చి దిద్దినట్లు వీధులు, ఏది ఎవరిదో కనుక్కుందుకు వీలేనట్లు వరుసలు తీర్చి ఒకే నమూనాలో ఉన్న యిళ్ళూ వెలిశాయి. మాసిన తాటాకు కప్పులు పోయి కొత్త నేత చీర కట్టుకున్న పేదపడుచుల్లా కొత్త తాటాకు కప్పులతో మెరిసిపోతున్నాయి. ఆ యిళ్ళు. చూరులు కూడా ఎగుడు దిగుడులు లేకుండా కత్తిరించారు. సలాల పంపిణీకి మూడు మాసాలుపట్టినా, ఆ స్థలాలలో ఇళ్ళు కట్టడం నేలరోజుల లోపునే జరిగిపోయింది.

నారాయణమూర్తి ఆహ్వానంమీద కొత్త మాలపల్లి ప్రారంభోత్సవానికి కలెక్టరుగారు వచ్చారు. మాలపల్లిలో గొంతెమ్మ గుడిముందు వేదిక ఏర్పాటు చేశారు. రంగురంగుల కాయితాల తోరణాలతో అలంకరించారు. జనం అంతా అక్కడికి చేరారు.

వాళ్ళ కళ్ళలో ఆ ఉజ్జాస ఇళ్ళు కాలిపోయాయన్న బాధ ఎక్కడా కనిపించడం లేదు. కొత్త వెలుగును చూడగలుగుతున్న గుడ్డి వాళ్ళలా వాళ్ళకళ్ళు ఆనందంతో మెరిసిపోతున్నాయి.

కలెక్టర్ గారు వేదిక మీదకొచ్చి వుపన్యసించి, నారాయణమూర్తి సంఘ సేవ తత్పరతని, నిస్వార్థ త్యాగాన్ని కొనియాడి నారాయణ

మూర్తిని వేదికమీదికి ఆహ్వానించి స్వయంగా పూలమాల అతని మెడలో వేశారు. కరతాళ ధ్వనులు మిన్ను ముట్టాయి. సభ ముగిసింది - ఆనందంగా కాలం సాగిపోతోంది. కొత్త నీడలలో ఉల్లాసంగా బతుకుతున్నారు వాళ్ళంతా.

పంచాయితీ ఎన్నికల పండగొచ్చింది.

నారాయణమూర్తి తమకు చేసిన సేవలకి కృతజ్ఞతగా అతన్నే ప్రెసిడెంటుగా ఎన్నుకుంటే బాగుండు సనుకుంది మాలపలి. నారాయణమూర్తికి చెడ్డవాడన్న పేరులేదు వూళ్ళో. మాలపెదలే సెటిబలిపేట మెంబర్లుకూడా నారాయణమూర్తినే ప్రెసిడెంటుగా ఎన్నుకునేందుకు వప్పించారు. గాలి తన కనుకూలంగా లేదని పాత ప్రెసిడెంటు తగ్గాడు.

దాంతో తొమ్మిది వారులనుంచి నెగిన మెంబర్లు నారాయణమూర్తినే ఏకగ్రీవంగా ప్రెసిడెంటుగా ఎన్నుకున్నారు.

నారాయణమూర్తి చిన్న పంచాయితీకి ప్రెసిడెంటుగానే యెన్నికైనా కలెక్టర్ కి చాలా సన్నిహితుడయ్యేడు. అతను చేసిన ఒక్కమంచి పనీ జిల్లా స్థాయి, గ్రామ నాయకుణ్ణి చేసింది. నారాయణమూర్తిలో కొత్త నారాయణమూర్తి పుట్టి పెరిగాడు మోకాళ్ళపైకుండే సాదా పంచె ఎం.ఎల్.ఎ. అంచు పొందూరు ఖదరు పంచెగామారి, మడమల్ని ముదాడుతోంది. మోకాళ్ళదాకా దిగిన లాల్చీ అతన్ని నిండైన విగ్రహంగా రూపొందించింది. చూపులు, మాటలు చదరంగం ఆడడం నేర్చుకున్నాయి. సాఫి అయిన అతని మనసు నగిషీలు చెక్కిన చదరంగపు పావుల్ని నడపడంలో నగిషీలను పుంజుకుంటోంది.

అవకాశాలు, అవసరాలు నారాయణమూర్తిని మారుపెసలు నిండైన రాజకీయవేత్తను చేశాయి. అయిదేళ్ళ హయాంలో నారాయణమూర్తి పెంకుట్లెలు, మొదలు డాబాగా, క్రమేణా రెండసుల భవనంగా మారింది. ప్రతినెలా వచ్చే అమ్మోనియా కోటా యిరవై ఏకరాల చెరుకు తోటను పెంచింది.

మెరిసే మాలపలి తాటాకు కప్పులు మాసి నలబడినాయి. వాళ్ళ గుండెలలో నాటుకున్న కృతజ్ఞత కరిగి అసంతృప్తిగా ప్రవహిస్తోంది. అపనమ్మకంగా రూపొందింది.

కాని నారాయణమూర్తి తన నీడనే తన విదువుడు మెతుకుల్ని తినే కుక్కల్ని చేరదీశాడు. వానికి తనెలా మొరగమంటే అలా మొరిగేలా తర్ఫీదు నిచ్చాడు.

అయిదేళ్ళు నిండాయి. మళ్ళీ ఎన్నికల పండుగ దగ్గరికొచ్చింది. అయిదేళ్ళ రాజకీయానుభవం జనం తనకెంత అనుకూలంగా వున్నారో గ్రహించుకునే శక్తిని నారాయణమూర్తి కిచ్చింది. ఈసారి కొంత ప్రచారం తప్పదనుకున్నాడు. కర్మంచాలక ఓడిపోతే ఆఫీసర దృష్టిలో జిల్లా నాయకుల దృష్టిలోనూ పరువు పల్చబడిపోతుందని లోలోన మధన పడాడు. తెగించి సంచులు కోయడానికి సిద్ధపడాడు. ప్రజల్ని తనవైపుకు తిప్పుకునేందుకు చిట్కాలను వెతుకున్నాడు. ఇదే అదను అనుకొని పాత ప్రెసిడెంటు గట్టిగా పనిచేసుకోవడం మొదలుపెట్టాడు.

రెండు కేంపులూ మంచి పకడ్బందీగా పనిచేస్తున్నాయి. కాని నారాయణమూర్తి కంచుకోటనుకున్న మాలపలిలోనే తాను నిలబెట్టిన ఇద్దరు మెంబర్లకీ వ్యతిరేకంగా షుక్రకారులోంచి రాజిగాడు, అప్పిగాడు నిలబడ్డారు. అది అతనికి మరీ మంటగా వుంది. పెద్ద మాలలు వీరడుకి. సుబ్బడుకి కబురంపాడు నారాయణమూర్తి. వీరడు సుబ్బడు రెక్కలు కట్టుకొని వాలారు.

“ఏరా యీరా ఆ కుర్ర యదవలిద్దరూ నెగ్గేడుతారంటావా?”

“అదేనండ్ల దీమా.”

“మరయితే మనోళ్ళిద్దరి సంగతి!”

“ఆళ్ళూ ఆ ధీమాతోటే వున్నారండి మరి.”

“మరి మీరేమంటారా?”

“తవరేవంటే మేము అదే అంటావండి మరి” అన్నాడు వీరడు.

“మరి నువ్వేవంటావురా అప్పిగా?” అన్నాడు నారాయణమూర్తి.

“నేనేటనగలనండా, నా మాట సొప్పాలంటే ఆ యిద్దరు కుర్రోళ్ళటివలెవల కంటె ఫౌజునుంచి తిరిగొచ్చిన కనకయ్య గోడి జోరే పట్టపగ్గాలేకుండా వుందండా” అన్నాడు సుబ్బుడు.

“ఏటంటాడేటాడు?”

“ఆడు యుద్ధం మడిసికాదండీ, ఈ ఎలచ్చన్ను గిలచ్చన్ను అంతా నాటకం, వూరుని మేసేసి నోడికి, ఆడికొంప మేసేసి ఓ కాలో సెయ్యో తీసే తవే సాత్తి అని మా సెడ్డా ఎగిరెగిరి పడతన్నాడండా ఆడు.”

“ఆహా! అందాకా వచ్చిందేం? నేను తల్చుకుంటే ఏదో ఒక వంకపెటి తలే తీయించేతానని ఎరగడు కామోను. కలెట్టరే మన జేబులో మడిసి. ఏటనుకుంటన్నాడో స-న్నా-సి నాయాల.”

“సిత్తం, ఆడికింకా తవరి సంగతి తెల్లు కదండీ. ఆడొచ్చి ఏడా దేగా అయింది” అన్నాడు వీరడు.

“ఇంతకీ నే సెప్పిన సంగతి ఆళ్ళిద్దరితోటి మాటాడేవా.”

“సిత్తం బాబయ్యా! నే సొప్పానండి. నారాయణమూర్తిబాబు సెరికో వెయ్యి యితానన్నాడూ, తగిపొండ్రా ఎదవ నాయలారా అని మొన్నమాపు, నిన్న మాపూకూడా గొంతెమ్మ గుడరుగుమీద నండయ్యా కూకోబెట్టి సిలక్కి సెప్పినట్టు సెప్పా”

“ఏవన్నారేటి?”

“ఏవంటాని కేటుందండా! ఆ లంజకొడుకు లిదరూ ఆళ్ళే పెసి నెంట్లయినట్టు మాటాడతన్నారండా. ఒకెయ్యి మన కేరేసి, వూరుమీద పదేలు తినేతాడూ. ఆయనగోరు సంగతి నీకేటి తెల్సు. పొగాక్కాడకి మె తపడి పోతావురా నువ్వు అన్నారండి నన్ను. ఇంకేటి సొప్పమంటా రయ్యా!”

“ఊఁ యించి మీరెళ్ళండి సేతకాని సన్నాసుల్దొరికారంతా” ఉరి  
మాడు నారాయణమూర్తి.

ఎన్నికలు దగర పడుతున్నాయి. ఇంక వారం రోజులున్నాయి. నారాయణమూర్తిగారి అరుగుమీద కూర్చుని కనకయ్య మేసారు వారుల వారీ ఓటర్ లిస్తుల్ని తయారు చేస్తున్నారు. నారాయణమూర్తి ఇంటివేపు వచ్చిన వాళ్ళకి, వేళాపాళా లేకుండా నోరు తియ్యబడుతున్నాయి. కొంత మందొచ్చి చెవులు కొరికి వెడుతున్నారు. కొంత మందొచ్చి “మీరో సారిటు రండి” అని లోపలికి తీసుకెడుతున్నారు. తెడకెరిపి లేకుండా వచ్చి ప్రతివాడితో లేని నవ్వు తెచ్చిపెట్టుకొని మాటాడడంతో నారాయణ మూర్తి దవడల కండరాలు నొప్పి పుడుతున్నాయి. అతని కుడిచెయ్యి ఎడమచెయ్యి కూడా ఎప్పుడూ ఎవరో ఒకరి భుజాలమీదే వుంటున్నాయి. అయినా నారాయణమూర్తి యింటికి వచ్చినవాళ్ళే వస్తున్నారు గాని కొత్తవాళ్ళు రావడంలేదు. నీరు పల్లానికి ప్రవహించినట్టు జనంపాత ప్రెసిడెంటు యింటికే పారుతున్నారు.

ఎలక్షను యింక రెండు రోజులలో జరగబోతోంది. నారాయణ మూర్తికి ధైర్యం సన్నగిల్లుతోంది. ఆరిపోయే దీపాన్ని ఎగతోసినట్టు అతని పెంపుడు కుక్కలు అతనికి ధైర్యాన్ని చెబుతున్నాయి. గెలుపు మనదేనని బలంగా మొరుగుతున్నాయి. మరో కోటా కోసం నాలికలు చాస్తున్నాయి. నారాయణమూర్తి కాలు ఓ చోట నిలవడంలేదు. మనసు మనసులో వుండటంలేదు. కూడగట్టుకున్న పరువు కరిగి పోతుందేమో నన్న భయం. పరువు నిలబెట్టుకోవడానికి ఏం వడ్డడానికయినా సంసిద్ధమే కాలం పరుగెడుతోన్నకొద్దీ ఆత్రం కళ్ళాలను విడలించుకొని ముందుకు దూకుతోంది.

తెల్లవారితే ఎలక్షను :

ఉదయం ఎనిమిది గంటలకు పోలింగు ప్రారంభమౌతుంది. ఈ రాత్రి ఎనిమిది గంటలకి అతనిగుండెల్లో ఓటమి చీకటి గెడకడుతోంది. అరుగుమీద తనముందు కూర్చున్న జనాన్ని ఒక్కసారి కలియచూశాడు.

“మీరంతా నా ముందెందుకు ? వూరుమీదకి తగలబడి ఒక్కొక్కడు ఒక్కొక్క ఓటర్ని లోపుచేసుకోండి. ఒరేయ్ కిష్టగా! సెటిబలిజి పేటలోకెళ్ళి ఎగస్పార్ట్ మెంబరుతో మాటాడిరా, ఎటూ మొగకుండా వుంటే ఆడు నెగితే ఏంతైనా నేనాడిన కొంటానని సెప్పు యెళ్ళు...”

“ఒరేయ్ సర్పివులూ! నువ్వు నాతో లోనికి రారా” అంటూ ఒక్కొక్కళ్ళకే పనులు పురమాయించి, నర్సింహుల్ని తీసుకొని లోపలికి వెళ్ళి పోయాడు, తలుపుల్ని మూశాడు.

వీధంతా చీకటైపోయింది. లోపల వెలుగులో ఒంటరిగా ఆలోచిస్తున్నాడు నారాయణమూర్తి. ఆలోచన తెగక ఎర్రబడిన కళ్ళు జ్యోతుల్లా వెలుగుతున్నాయి.

చివరికి నర్సింహుల్ని దగరకుపిలిచి చెవులు కొరికి, అలాసెయ్యి, వళ్ళు దగరపెట్టుకో. పొరపాటు జరిగిందో నీ ప్రాణానికి ముప్పు. పని జరిగిందా నీబతుకే యీడనుంచి బంగారం అంటూ తలుపుతీసి చీకట్లోకి సాగనంపాడు నర్సింహుల్ని.

తలుపులు దగరకు లాగి అరుగుమీద చీకట్లో నిలబడాడు. అంతా నిశ్శబ్దం, తనగుండెల అలికిడి వినబడుతోంది. “పచారుచేస్తుంటే అడుగుల అలికిడి వినబడుతోంది. చెవులురిక్కించి గాలి అలికిడిని వింటున్నాడు, క్షణం గడవడం కష్టంగా వుంది.

గాలి కల్లోలాన్ని మోసుకొచ్చింది, క్షణంలో చీకటిని ఎర్రని వెలుగు మింగేసింది. కేకలు, అరుపులు, కూతలు, భయం గాలిలో నిండిపోయింది.

అన్నిమూలల నుంచి ఒకే అరుపులు “మాలపల్లి అంటుకొంది” “మాలపల్లి అంటుకుంది” రెండంగల్లో ఆతను లోపలి కెళ్ళాడు. ఎర్రని కళ్ళు తెల్లబడటం అద్దం చెప్పింది. చిందరవందరగా వున్న వూహల్ని అమర్చినట్టు రేగిన జుట్టును దువ్వుకొని, పైమీద కండువా వేసుకొని, నాయకుడు మంటలవేపు నడిచాడు.

అవే మంటలు—

సరిగా అయిదేళ్ళక్రితం తనని కదల్చి బయటకితెచ్చిన మంటలు, తనభుజాన్ని కాల్చిన మంటలు, తనకి తెలియకుండా తనని నాయకుడిని చేసిన మంటలు, తన నాయకత్వం నిలబెట్టడానికి మళ్ళీ యిప్పుడు చెలరేగిన మంటలు. ఈసారి ఓపదతిలో బారులుతీరి కాలొంది మాలపల్లి. మంటలు ప్లానుప్రకారం వరసలో అగుపిస్తున్నాయి. జనం మంటలార్పడానికి ప్రయత్నం చేస్తున్నారు.

నారాయణమూర్తి జనంలో కలిసిపోయాడు.

ఈసారి పంచెగకటి మంటలో కెళ్ళలేదు.

కనుసన్నలతోపే ఓదార్చాడు.

తనచేతులతో వాళ్ళ వీపులు నిమిరాడు.

“నేనున్నాను, మీకేం భయం లేదు” అని హామీ యిచ్చాడు.

మామూలుగా నీళ్ళకారులొచ్చి చల్లారిన మంటల్ని చల్లార్చింది.

ఎర్రవెలుగు పోయి తెల్లవెలు గొచ్చింది.

ఈసారి చందాల కోసం గ్రామపెద్దల్ని పిలవలే దతను,

మాలపల్లిని తనవెంట నడిపించుకొని తన పెరట్లోకి చేర్చాడు. పెరటి తలుపులు మూయించాడు. తెరచివున్న వీధిగుమ్మాన మసలాల్సిన మనుషులు మసుల్తానే వున్నారు.

రెండు మేకపోతుల్ని నరికించాడు. అగ్నిబాధితులకి విందు చేస్తున్నాడు, తను స్వయంగా వడ్డిస్తున్నాడు. తన బావమరిది వడ్డిస్తున్నాడు. నర్సింహులు వడ్డిస్తున్నాడు.

ఎముకలో మూలుగును పీలుస్తూ “సరిగా ఎలకను రేపనగాని రాత్రిపూట మాలపల్లి ఎందు కంటుకుందంటావురా రాజిగా” అన్నాడు ఘోషించి తిరిగొచ్చిన కనకయ్య.

ఆమాటలు నర్సింహులు చెవినిబడి వులిక్కిపడ్డాడు. నారాయణమూర్తి దగ్గరికి పరుగెత్తికెళ్ళి వూదాడు చెవిలో.

నారాయణమూర్తి, కనకయ్య దగరకొచ్చి “ఒరేయ్ కనకయ్యా, నువ్వు బేగా లెగు, యీళ్ళకి గుడ్డలుకూడా లేవు పాపం. పట్నానికెళ్ళి పంచలచావులు, చీరలు పట్టుకొద్దువుగాని” అన్నాడు.

ఒక్కక్షణం అంతా నారాయణమూర్తిని మెరిసేకళ్ళతో చూశారు. దేవుడే దిగొచ్చా డనుకున్నారు.

“సరేనండి” అంటూ కనకయ్య లేచి పట్నాని కెళ్ళాడు.

“మీరెవరూ యీ కన్నీళ్ళతో వెళ్ళి నాకు ఓటు చెయ్యక్కరలేదు. నాకు మీరు ముఖ్యంగాని ఈ పదవీ, డబ్బూ కాదు, మళ్ళీ కలెక్టరుతో మాట్లాడి డబ్బు శాంక్షన్ చేయించి మాలపల్లి కటిసాను, అందాకా, ఇక్కడే వుండండి” అని లోపలికి రాబోయాడు నారాయణమూర్తి.

“బాబూ ! తవరు అలా సెలవివ్వకండి, మాకుర సన్నాసులుకి తెలిక ఏదో ఏడిశారు. మీరు మాకెప్పుడూ దేవుడే బాబు, మీరే మా దేవుడు బాబు. మీరొద్దన్నా మే (వెల్లి తవరికే ఓటేసొ త్తాం. మా ముందు నడండి బాబూ” అంటూ చుట్టూమూగారు మాలపెద్దలు ఆడా మగా.

“సరే అను బావా, ఆళ్ళంత పట్టుపడతావుంటే, ఆళ్ళకోసవేనా ‘ఊఁ’ అను బావా” అన్నాడు బావుమరిది.

ఊరేగింపుగా వెళ్ళి జనం ఓట్లు వేశారు.

నారాయణమూర్తి మళ్ళీ ప్రెసిడెంటుగా ఎన్నికయ్యాడు.

కాని కనకయ్య రాత్రికొస్తాడు. వాడాలోచించగలడు. వాడు నిజం కోసం తపనబడతాడు. నిజం ఓనాటికి కాకపోతే ఓనాటికి, వాళ్ళకి తెలుస్తుంది. అప్పుడు వాళ్ళగుండెల్లో మంటలు రేగుతాయి, అవి ఆరవు, నీళ్ళకారులు ఆ మంటల్ని ఆర్పలేవు. విందు భోజనాలు ఆ మంటల్ని ఆర్పలేవు... నిజం బయట పడినాడు ఈ కథ కిది ముగింపు కాదు—